

दिव्य जन्मको सौगात- दिव्य नेत्र

आज त्रिकालदर्शी बाबाले आफ्ना त्रिकालदर्शी, त्रिनेत्री बच्चाहरूलाई देखिरहनु भएको छ। बापदादाले, दिव्य बुद्धि र दिव्य नेत्र जसलाई तेस्रो नेत्र पनि भनिन्छ, त्यो नेत्र कहाँसम्म स्पष्ट र शक्तिशाली भएको छ हरेक बच्चाको दिव्य नेत्रको शक्तिको प्रतिशत देखिरहनु भएको छ। बापदादाले सबैलाई १०० प्रतिशत शक्तिशाली दिव्य नेत्र, जन्मको सौगात दिनुभएको छ। बापदादाले नम्बरवार शक्तिशाली नेत्र दिनु भएन तर यो दिव्य नेत्रलाई हरेक बच्चाले आ-आफ्नो तरिका अनुसार, परहेज अनुसार, ध्यान दिए अनुसार दैनिक कार्यमा लगाएका छन्। त्यसैले दिव्य नेत्रको शक्ति कसैको सम्पूर्ण शक्तिशाली छ, कसैको शक्ति प्रतिशतमा रहेको छ। बापदादाद्वारा यो तेस्रो नेत्र, दिव्य नेत्र मिलेको छ। जसरी आजकल विज्ञानको साधन दूरबीन छ, जसले दूरको वस्तुलाई समीप र स्पष्ट अनुभव गराउँछ, त्यसैगरी यो दिव्य नेत्रले पनि दिव्य दूरबीनको काम गर्छ। सेकेण्डमा परमधाम पुगिन्छ कति दूर छ! जसको कि. मी. गन्ती गर्न सकिँदैन, परमधाम दूर देश, कति समीप र स्पष्ट देखिन्छ। विज्ञानको साधनले यो साकार सृष्टिको सूर्य, चन्द्रमा, तारासम्म देख्न सकिन्छ। तर यो दिव्य नेत्रले तीनै लोकलाई, तीनै काललाई देख्न सकिन्छ। यो दिव्य नेत्रलाई अनुभवको नेत्र पनि भनिन्छ। अनुभवको आँखाले, जुन आँखाद्वारा ५००० वर्षको कुरा पनि यति स्पष्ट देख्छौ, मानौं हिजोको कुरा हो। कहाँ ५ हजार वर्ष कहाँ हिजो! दूरको कुरा स्पष्ट र समीप देख्छौ नि। अनुभव गर्छौं हिजो म पूज्य देव आत्मा थिएँ र भोलि फेरि बन्ने छु। आज ब्राह्मण भोलि देवता। त्यसैले आज र भोलिको कुरा सहज भयो नि। शक्तिशाली नेत्र भएका बच्चाहरूले आफ्नो डबल ताजधारी सजिएको स्वरूपलाई सदा सामुन्ने स्पष्ट देखिरहन्छन्। मानौं सजाएको स्थूल चोला सामुन्ने छ र सम्झन्छन् अहिले नै धारण गर्छु। त्यसैगरी यो देवताको शरीर रूपी चोला सामुन्ने देखिरहेका छौं नि। भोलि नै धारण गर्नु छ। देखिन्छ नि? अहिले तयार भइरहेको छ वा सामुन्ने तयार भइसकेको देखिरहेका छौं? जस्तै ब्रह्मा बाबालाई देख्यौ, आफ्नो भविष्य चोला श्री कृष्ण स्वरूप सदा सामुन्ने स्पष्ट थियो। त्यसैगरी तिमीहरू सबैलाई पनि शक्तिशाली नेत्रले स्पष्ट र सामुन्ने देखिन्छ? अहिले भर्खरै फरिश्ता, अहिले भर्खरै फरिश्ता सो देवता। नशा पनि छ र साक्षात देवता बन्ने दिव्य नेत्रद्वारा साक्षात्कार पनि भएको छ। त्यसैले यस्तो शक्तिशाली नेत्र छ? अथवा केही देख्ने शक्ति कम भएको छ? जसरी स्थूल नेत्रको शक्ति कम भयो भने स्पष्ट चीज पनि पर्दा भित्र वा बादलको बीचमा भए जस्तो देखिन्छ। त्यस्तै तिमीहरूलाई पनि देवता बन्नु त छ नै, बनेका पनि थियौं तर के थियौं कस्तो थियौं? यो थियौंको पर्दा भित्र त देखिँदैन? स्पष्ट छ? निश्चयको पर्दा र स्मृतिका मणका दुवै शक्तिशाली छन् नि? वा मणका ठीक छन् तर पर्दा कमजोर छ? एउटा कमजोर भयो भने स्पष्ट हुँदैन। त्यसैले जाँच गर वा जाँच गराऊ- कतै नेत्रको शक्ति कम त भएको छैन? यदि जन्मैबाट श्रीमत रूपी परहेज गर्दै आएका छौं भने नेत्र सदा शक्तिशाली हुन्छ। श्रीमतको परहेजमा कमी छ भने शक्ति पनि कम हुन्छ। त्यसैले श्रीमतको पालना भन, परहेज भन त्यो गर्यौं भने फेरि शक्तिशाली हुने छौं। त्यसैले यो नेत्र हो दिव्य दूरबीन।

यो नेत्र शक्तिशाली यन्त्र पनि हो। जसबाट जो जस्तो छ, आत्मिक रूपलाई आत्माको विशेषतालाई सहज र स्पष्ट देख्न सक्छौ। शरीर भित्र विराजमान गुप्त आत्मालाई यसरी देख्न सक्छौ, जसरी स्थूल नेत्रद्वारा स्थूल शरीरलाई देख्छौ। त्यसैगरी स्पष्ट आत्मा देखिन्छ? अथवा शरीर देखिन्छ? दिव्य नेत्रद्वारा दिव्य सूक्ष्म आत्मा नै देखिन्छ। हरेक आत्माको विशेषता नै देखिन्छ। जसरी नेत्र दिव्य हुन्छ त्यसैगरी विशेषता अर्थात् गुण पनि दिव्य हुन्छन्। अवगुण कमजोरी हो। कमजोर नेत्रले कमजोरीलाई देख्छ। जसरी स्थूल नेत्र कमजोर भयो भने काला-काला दाग देखिन्छन्। त्यसैगरी कमजोर नेत्रले अवगुणको कालोपनलाई नै देख्छ। बापदादाले कमजोर नेत्र दिनुभएको होइन। स्वयंले नै कमजोर बनाएका हौं। वास्तवमा यी शक्तिशाली यन्त्र रूपी नेत्रले हिँडा-डुल्दा स्वभाविक रूपमा सदा आत्मिक रूपलाई नै देख्थे। मेहनत गर्न पर्दैन थियो- यो शरीर हो वा आत्मा हो भनेर। यो हो वा त्यो हो। यो कमजोर नेत्रको निशानी हो। जसरी विज्ञानले शक्तिशाली लेन्सले सबै किटाणुहरू स्पष्ट देख्न सक्छन् त्यसैगरी यो शक्तिशाली दिव्य नेत्रले मायाको अति सूक्ष्म स्वरूपलाई स्पष्ट देख्न सक्छ त्यसैले ती किटाणुलाई बढ्न दिँदैन, समाप्त गरिदिन्छ। कसैको पनि मायाको बिमारीलाई पहिलाबाट नै जानेर समाप्त गरेर सदाको निरोगी

बनाइदिन्छ।

यस्तो शक्तिशाली दिव्य नेत्र हुन्छ। यो दिव्य नेत्र दिव्य टी. वी. पनि हो। आजकल टी. वी. सबैलाई राम्रो लाग्छ नि। यसलाई टी. वी. भन वा दूरदर्शन भन यसमा आफ्नो स्वर्गको सर्व जन्मको अर्थात् आफ्नो २१ जन्मको दिव्य फिल्मलाई देख्न सक्छौ। आफ्नो राज्यका सुन्दर दृष्यहरूलाई देख्न सक्छौ। हरेक जन्मको आत्मकथालाई देख्न सक्छौ। आफ्नो ताज तख्त राज्य-भाग्यलाई देख्न सक्छौ। दिव्य दर्शन भन वा दूरदर्शन भन। दिव्य दर्शनको नेत्र शक्तिशाली छ नि? जब फुर्सतमा हुन्छौ, यो फिल्म हेर्नु, आजकलको नाच नहेर्नु, त्यो राम्रो हुँदैन। फरिश्ताको नाच हेर्नु, देवताहरूको नाच हेर्नु। स्मृतिको स्विच त ठीक छ नि। यदि स्विच ठीक छैन भने चलाए पनि केही देखिँदैन। बुझ्यौ- यो नेत्र कति श्रेष्ठ छ? आजकल कुनै पनि चीजको अनुसन्धान गर्दा यो लक्ष्य राख्छन्- एक वस्तु भए पनि भिन्न-भिन्न कार्यमा आओस्। त्यसैगरी यो दिव्य नेत्र पनि अनेक कार्य सिद्ध गर्नेवाला छ। बापदादाले बच्चाहरूको कमजोरीको कहिलेकाहीँ गुनासो सुनेर यही भन्नुहुन्छ- दिव्य बुद्धि मिलेको छ, दिव्य नेत्र मिलेको छ, यसलाई विधिपूर्वक सदा प्रयोग गरिरह्यौ भने न सोच्ने फुसँद, न देख्ने फुसँद रहन्छ। न अरु सोच्ने छौ, न देख्ने छौ। त्यसैले कुनै पनि गुनासो रहन सक्दैन। सोच्ने र देख्ने यी दुवै विशेष आधार हुन्- सम्पन्न हुन अथवा गुनासो गर्न। देख्दा, सुन्दा सदा दिव्य सोच। जस्तो सोचिन्छ त्यस्तै गर्नु पर्ने हुन्छ, त्यसैले यी दुवै दिव्य प्राप्तिहरूलाई सदा साथमा राख। सहज छ नि। हौ समर्थ तर के बन्छौ? जब स्थापना भएको थियो साना-साना बच्चाहरूले भनाई राख्थे, भोला भाइको। त्यसैले छौ समर्थ तर भोला भाइ बन्छौ। त्यसैले भोला भाइ नबन। सदा समर्थ बन र अरूलाई पनि समर्थ बनाऊ। बुझ्यौ? अच्छा।

सदा दिव्य बुद्धि र दिव्य नेत्रलाई कार्यमा लगाउने, सदा दिव्य बुद्धिद्वारा श्रेष्ठ मनन गर्ने, दिव्य नेत्रद्वारा दिव्य दृश्य हेर्नमा मगन रहने, सदा आफ्नो भविष्य देव स्वरूपलाई स्पष्ट अनुभव गर्ने, सदा आज र भोलि यति समीप अनुभव गर्ने- यस्ता शक्तिशाली दिव्य नेत्र भएका त्रिनेत्री, त्रिकालदर्शी बच्चाहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

व्यक्तिगत भेटघाट:-

१) सहजयोगी बन्ने विधि

सबै सहजयोगी आत्मा हौ नि। सदा बाबाको सर्व सम्बन्धको स्नेहमा समाहित छौ। सर्व सम्बन्धको स्नेहले नै सहज गरिदिन्छ। जहाँ स्नेहको सम्बन्ध छ त्यहाँ सहज हुन्छ। जुन सहज हुन्छ त्यो निरन्तर हुन्छ। त्यसैले यस्ता सहजयोगी आत्माहरूले बाबाको सर्व स्नेही सम्बन्धको अनुभूति गर्छौ? ऊँचव समान छौ वा गोपीहरू समान छौ? उधवले केवल ज्ञानको वर्णन गरिरहे। गोप गोपीहरूले प्रभु प्यारको अनुभव गरे। त्यसैले सर्व सम्बन्धको अनुभव- यो हो विशेषता। यो संगमयुगमा यो विशेष अनुभव गर्नु नै वरदान प्राप्त गर्नु हो। ज्ञान सुन्नु र सुनाउनु, यो अलग कुरा हो। सम्बन्ध निर्वाह गर्नु, सम्बन्धको शक्तिले निरन्तर लगनमा मगन रहनु, यो अलग कुरा हो। त्यसैले सदा सर्व सम्बन्धको आधारमा सहयोगी भव। यही अनुभवलाई बढाउँदै जाऊ। यो मगन अवस्था गोप गोपीहरूको विशेष हुन्छ। लगन लगाउनु अलग चीज हो तर लगनमा मगन रहनु- यो श्रेष्ठ अनुभव हो।

२) उच्च स्थिति विघ्नको प्रभावदेखि पर हुन्छ

कहिलेकाहीँ कुनै विघ्नको प्रभावमा त आउँदैनौ? उच्च स्थिति भएमा उच्च स्थिति भएकाहरू विघ्नको प्रभावदेखि पर हुन्छन्। जसरी आकाशमा जाँदा माथि जान्छन्, धरनीको प्रभावदेखि पर हुन्छन्। त्यसैले नै कुनै पनि विघ्नको प्रभावदेखि सदा सुरक्षित रहन्छन्। कुनै पनि प्रकारको मेहनतको अनुभव उसलाई गर्न पर्छ जो प्यारमा रहँदैन। त्यसैले सर्व सम्बन्धको स्नेहको अनुभूतिमा रहने गर। स्नेह छ तर त्यसलाई अनुभव गर। केवल अमृतबेला याद गरेर फेरि काममा व्यस्त हुन्छौ अनि गायब हुन्छ। प्रत्यक्ष रूपमा राख तब सदा शक्तिशाली रहन्छौ।

विशेष चुनिएका अव्यक्त महावाक्य:-

सबै प्रति शुभचिन्तक बन। जो सबैको शुभचिन्तक हुन्छ, उसलाई सर्वको सहयोग स्वतः मिल्छ। शुभचिन्तक भावनाले अरूको मनमा सहयोगको भावना सहज र स्वतः उत्पन्न गर्छ। स्नेहले नै सहयोगी बनाइदिन्छ। त्यसैले सदा शुभचिन्तनले सम्पन्न रहने गर, शुभ-चिन्तक बनेर सबैलाई स्नेही, सहयोगी बनाऊ। जति जो आवश्यकताको समयमा सहयोगी बनेका छन्- चाहे जीवनले, चाहे सेवाले... तिनीहरूलाई ड्रामा अनुसार विशेष बल मिल्छ। आफ्नो पुरुषार्थ त छँदै छ तर अरू बल मिल्छ। सेवाको क्षेत्रमा जति सम्पर्कमा समीप ल्याउँछौ त्यति सेवाको प्रत्यक्ष रिजल्ट देखिन्छ। सन्देश दिने सेवा त गर्दै आएका छौ, गरिरहनु छ तर विशेष यो वर्ष केवल सन्देश दिने मात्र होइन, सहयोगी पनि बनाउनु छ अर्थात् सम्पर्कमा समीप ल्याउनु छ। केवल एक घण्टाको लागि अथवा फाराम भर्ने समयसम्मको लागि मात्र सहयोगी बनाउनु छैन। सहयोगद्वारा तिनीहरूलाई समीप सम्पर्कमा, सम्बन्धमा लाउनु छ।

कुनै पनि सेवा गर्दा त्यसको लक्ष्य यही राख्नु छ- यस्तो सहयोगी बनून् जो तिमीहरू स्वयं “माइट” बन र तिनीहरू माइक बनून्। त्यसैले सेवाको लक्ष्य माइक तयार गर्नु छ, जसले अनुभवको आधारमा तिम्रो अथवा बाबाको ज्ञानलाई प्रत्यक्ष गरून्। जसको प्रभाव स्वतः नै अरू माथि सजिलै परोस्, यस्ता माइक तयार गर। लक्ष्य राख- आफ्नो शक्ति लगाउनुको सट्टा अरूको शक्ति यो ईश्वरीय कार्यमा लागोस्। कुनै पनि वर्गको लागि सहयोग गर्ने संस्था हरेक साना-ठूला देशमा पाइन्छन्। वर्तमान समयमा यस्ता कति संस्थाहरू छन् जोसँग शक्ति छ तर त्यसलाई प्रयोग गर्ने विधि आउँदैन। तिनीहरूलाई यस्तो कोही देख्नमा पनि आउँदैन। तिनीहरूले धेरै प्यारले तिमीहरूलाई सहयोग दिने छन्, समीप पनि आउने छन् र तिम्रो ९ लाख प्रजामा पनि वृद्धि हुनेछ। कुनै हकदार पनि निकलने छन्, कोही प्रजा निकलन्छन्। अहिलेसम्म जसलाई सहयोगी बनाएका छौ तिनीहरूलाई हकदार बनाऊ। एकातिर हकदार बनाऊ, अर्कोतिर माइक बनाऊ। विश्व कल्याणी बन। जसरी सहयोगको निशानी हातमा हात मिलाएको देखाउँछन् नि। त्यसैगरी सदा बाबाको सहयोगी बन्नु- यो हो सदा हातमा हात र सदा बुद्धिद्वारा साथ रहनु।

कुनै पनि कार्य गर्दा स्वयं गर्नमा पनि बडा दिल र अरूलाई सहयोगी बनाउनमा पनि बडा दिलवाला बन। कहिल्यै पनि स्वयं प्रति अथवा सहयोगी आत्माहरू प्रति, साथीहरू प्रति सानो दिल नराख। बडा दिल राख्नाले जस्तै गायन गरिएको छ- माटो पनि सून हुन्छ, कमजोर साथी पनि शक्तिशाली बन्छन्, असम्भव सम्भव हुन जान्छ। कति यस्ता आत्माहरू हुन्छन् जो सधैं सहजयोगी बन्दैनन् तर सहयोग लिँदै जाऊ, सहयोगी बनाउँदै जाऊ। सहयोगमा अगाडि बढ्दा-बढ्दा सहयोगले तिनीहरूलाई योगी बनाइदिन्छ। त्यसैले सहयोगी आत्माहरूलाई अब अगाडि ल्याऊ र तिनीहरूको सहयोग सफल गर।

वरदान:-

धरनी, नाडी र समयलाई हेरेर सत्य ज्ञानलाई प्रत्यक्ष गर्ने ज्ञान स्वरूप भव

बाबाको यो नयाँ ज्ञान, सत्य ज्ञान हो, यो नयाँ ज्ञानद्वारा नै नयाँ दुनियाँ स्थापना हुन्छ। यो अधिकार र नशा स्वरूपमा प्रत्यक्ष होस् तर यसको अर्थ यो होइन आउनासाथ कसैलाई नयाँ ज्ञानको नयाँ कुरा सुनाएर अलमल पारिदिनु छ। धरनी, नाडी र समय सबै हेरेर ज्ञान दिनु- यो ज्ञान स्वरूपको निशानी हो। आत्माको इच्छा हेर, नाडी छाम, धरनी बनाऊ तर भित्र सत्यताको निर्भयताको शक्ति अवश्य होस् तब सत्य ज्ञानलाई प्रत्यक्ष गर्न सक्ने छौ।

स्लोगन:-

मेरो भन्नु अर्थात् सानो कुरालाई ठूलो बनाउनु हो, तेरो भन्नु अर्थात् पहाड जस्तो कुरालाई रुई बनाउनु हो।